



فہیم اشرف کی عمدہ باؤلنگ اور پال اسٹرائنگ کی برق رفتار بیٹنگ نے اسلام آباد یونائیٹڈ کو فتح دلادی

کراچی، 2 مارچ 2021ء:

فہیم اشرف کے 3 شکار اور پال اسٹرائنگ کی برق رفتار 56 رنز کی اننگز کی بدولت اسلام آباد یونائیٹڈ نے 157 رنز کا ہدف 18 گیندیں قبل حاصل کر کے کوئٹہ گلیڈی ایٹرز کو 6 وکٹوں سے ہرا دیا۔

کوئٹہ گلیڈی ایٹرز کی ٹیم مقررہ بیس اور زمیں میں 7 وکٹوں کے نقصان پر 156 رنز ہی بنا سکی تھی۔

فاتح ٹیم کے اوپنرز پال اسٹرائنگ اور ایلیکس ہیلز نے اننگز کا آغاز ہی جارحانہ انداز میں کیا اور پاور پلے میں کوئٹہ گلیڈی ایٹرز کے باؤلرز کی خوب دھنائی کی۔ دونوں اوپنرز نے شاندار بیٹنگ کرتے ہوئے 35 گیندوں پر 76 رنز کی زبردست اوپننگ شراکت قائم کی۔

اسلام آباد یونائیٹڈ کی پہلی وکٹ اس وقت گری جب اسپنر زاہد محمود نے ایلیکس ہیلز کو کلین بولڈ کر دیا۔ انہوں نے 13 گیندوں پر 4 چوکوں پر مشتمل 23 رنز کی اننگز کھیلی۔

اسلام آباد یونائیٹڈ کے دوسرے آؤٹ ہونے والے بیٹسمین پال اسٹرائنگ تھے، انہیں بھی زاہد محمود نے کلین بولڈ کیا۔ وہ 33 گیندوں پر 56 رنز بنا کر آؤٹ ہوئے۔ ان کی اننگز میں 8 چوکے اور 2 چھکے شامل تھے۔

93 کے مجموعی اسکور پر دونوں اوپنرز کے پولیسین واپس لوٹنے وکٹ کیپر بیٹسمین روہیل نذیر نے کپتان شاداب خان کے ہمراہ 37 رنز کی شراکت قائم کر کے ٹیم کو فتح کے مزید قریب پہنچا دیا۔ روہیل نذیر 34 اور کپتان شاداب خان 21 رنز بنا کر آؤٹ ہوئے۔

جس کے بعد آصف علی نے 1 چھکا اور 2 چوکے لگا کر میچ ختم کر دیا۔ وہ 16 رنز بنا کر کریز موجود رہے۔ حسین طلعت 1 رن بنا کر ناٹ آؤٹ رہے۔

اسلام آباد یونائیٹڈ نے 157 رنز کا ہدف 17 اوورز میں 4 وکٹوں کے نقصان پر حاصل کر لیا۔ کوئٹہ گلیڈی ایٹرز کے زاہد محمود نے 2 جبکہ ڈیل اسٹین اور محمد حسنین نے ایک ایک وکٹ حاصل کی۔

اس سے قبل شاداب خان کی دعوت پر کوئٹہ گلیڈی ایٹرز نے اپنی بیٹنگ کا آغاز کیا تو فہیم اشرف اور حسن علی کی نپی تلی باؤلنگ کی بدولت کوئٹہ گلیڈی ایٹرز کی آدھی ٹیم محض 71 کے مجموعی اسکور پر پوپولین واپس لوٹ گئی۔ اوپنرز صائم ایوب اور کیمرن ڈبلیو رٹ بالترتیب 5 اور 1 کے انفرادی اسکور پر آؤٹ ہوئے، فاف ڈوپلیسی 17، اعظم خان 4 اور بین کٹنگ 23 رنز بنا کر آؤٹ ہوئے۔

ایسے میں ایک اینڈ سنبھالنے والے کپتان سرفراز احمد کا ساتھ دینے کے لیے محمد نواز میدان میں آئے۔ انہوں نے کپتان کے ہمراہ چھٹی وکٹ کے لیے 63 رنز کی اہم شراکت قائم کر کے ٹیم کا مجموعہ 150 سے زائد پہنچانے میں اہم کردار ادا کیا۔

اس دوران کپتان سرفراز احمد نے نہ صرف کوئٹہ گلیڈی ایٹرز کی لڑکھڑاتی بیٹنگ لائن کو سہارا دیا بلکہ جارحانہ کھیل پیش کرتے ہوئے اسپنر افتخار احمد کو ایک اوور میں چھ گیندوں پر چار چھکے جڑ کر خوب داد بھی وصول کی۔

انہوں نے 31 گیندوں پر اپنی نصف سنچری مکمل کی۔ یہ ایونٹ میں ان کی مسلسل دوسری نصف سنچری ہے۔ انہیں فہیم اشرف نے 54 کے انفرادی اسکور پر پوپولین واپس پہنچایا۔ محمد نواز 31 رنز بنا کر ناٹ آؤٹ رہے۔

کوئٹہ گلیڈی ایٹرز نے مقررہ 20 اوور میں 7 وکٹوں کے نقصان پر 156 رنز بنائے۔

اسلام آباد یونائیٹڈ کے آلراؤنڈر فہیم اشرف نے صرف 11 رنز دے کر تین کھلاڑیوں کو آؤٹ کیا، حسن علی نے 23 رنز کے عوض 2 وکٹیں حاصل کیں۔ کپتان شاداب خان نے بھی ایک وکٹ حاصل کی۔

اسلام آباد یونائیٹڈ کے آلراؤنڈر فہیم اشرف کو مین آف دی میچ قرار دیا گیا۔

-ENDS-

Media contact:

Ibrahim Badees Muhammad

Editor – Urdu Content

Media and Communications

E: ibrahim.badees@pcb.com.pk

M: +92 (0) 345 474 3486

W: www.pcb.com.pk

Partners



www.psl-t20.com
@thePSLT20
@thePSL
PakistanSuperLeague
@thePSL

PCB Headquarters
Gaddafi Stadium,
Ferozpur Road, Lahore
Pakistan, PO Box 54000
T: +92 42 3571 7231-4